

په مسكو كې د افغانانو د كاري مركز د شلمې كليزې نمانځ غونډه

درنو او قدرمنو آغلو او بناغلو حاضرينو، د سياست، ټولنيز ژوند، ادب او فرهنگ مينه والو، مخورو مشرانو او دوستانو!

اجازه راکړئ، خپل تاوده سلامونه، نيکې هيلې او پيرزوينې ستاسو درنه حضور ته وړاندې کړم.

زه وياړم چې ستاسو گرانو دوستانو سره يو ځای په داسې يوه پرمينه غونډه کې برخه اخلم، چې دا غونډه زموږ د پيژندل شويو، تکره څيرو او د سياست پوهو، فرهنگپالو، هنرپالو او هيواد پالو شخصيتونو د هاندو و هڅو، بريو او برياوو په وياړ جوړه شوې ده.

زه په خپل وار سره په مسكو کې د افغانانو د كاري مركز د شلمې كليزې په تړاو د مبارکې مراتب وړاندې کوم. او د دوی له مشرتابه څخه او په تيره بيا له بناغلي جنرال صاحب غلام محمد خان څخه، چې تکره مبارز، د کلک هوډ او ميرانې او د ټينگ عزم خاوند شخصيت دی او د خپل هيواد او هيواد والو سره ژوره مينه لري، او له بناغلي عمر ننگيار څخه چې د پراخ نظر او ژور فکر خاوند، په مطبوعاتو کې فعال او هڅاند ليکوال او تکره طنز ليکونکی دی، او همداسې د بناغلي فاروق فردا څخه چې پيژندل شوی، تکره او مخکښ شاعر او ليکوال دی د زړه له کومې مننه کوم چې په دغه غونډه کې يې موږ ته هم له هالند څخه بلنه راکړې ده.

زموږ د لرغوني، دوديز او غربي هيواد گران افغانستان ټولنيز، سياسي، اقتصادي، ادبي او فرهنگي حالات، او د انساني ژوند بيلابيل اړخونه او د افغانانو د ملي غرور او سپيڅلتيا جگه شمله، د زړه ورو وطنپالو ځلانده کارنامې، د پيښو او حوادثو تاريخ، د ميرنيو اتلانو او

زمریانو سرښندنې، میرانه او اتلولي د یادگار او حماسونه ډک تاریخ لري، چې دا تاریخ زموږ په هیواد کې د توري د خلا او شرنګ او د قلم د فضیلت او د کلام د عفت په وسیله ګټل شوي دي.

خو له بده مرغه د تاریخ په اوږدو کې زموږ د اتل هیواد ټولې وطني، ملي او ځانګړې مادي پانګې او شتمنۍ، معنوي او مدني سرچینې او زیرمې، کلتوري ارزښتونه، ملي او تاریخي ویاړونه، ډله ییزې سرښندنې، ګټور او اغیزمن آثار او افتخارات د کورنیو او بهرنیو ناوړو جګړو له کبله او د هیواد او هیوادوالو د دښمنانو له خوا د سترو توطعو، دسایسو او نورو عواملو پر بنسټ په ښکاره او پټه توګه لوټ شوي او غلا شوي دي. چا له تعصب له مخې لوټ کړي او څوک یې د کلدارو، ډالرو او ریالو او نورو امتیازاتو په بدل خرڅوي.

زموږ په جګړه ځپلي، کړیدلي او ځوریدلي هیواد کې د وړانوونکي کورنۍ خپلمنځي جګړې سترې غمیزې او ناوړین او د زړه بوږنوونکو پېښو او حوادثو انځورونه هغه فاکتورونه دي چې دهر ریښتیني با احساسه او با درده انسان په زړه، ذهن او رواني حالاتو کې، افکار، خیال، عواطف، احساسات ولولې او معنوي کیفیت راپاروي.

خو زموږ د ملي ستو، وطنپالو او بشرپالو روڼاندو، تجربه لرونکو او مسلکي څیړونکو او وتلو سیاستوالو، ځواکمنو قلموالو، سیاسي ګوندونو او د ټولنیزو او فرهنګي غورځنګونو، ریښتیني، ملي، وطني او انساني مسؤلیت او دنده ډیره اړینه، درنه او د پام وړ ده، چې دا خیالونه، فکرونه او انځورونه مخاطب ته داسې بیان کړي چې مخاطب عملاً لکه د یو فلم په صحنه کې ودروي. زموږ څیړونکي، تاریخ لیکوني او قلموال د خپلې وجداني دندې له مخې د پېچلې چارې او د کړکېچنو حالاتو او پېښو ناخوالي، نیمګړتیاوې، ملامتیاوې او تیروتنې پر علمي

توگه او د دلایلو، لاسوندونو او لاملونو پر بنسټ وڅیړي، او خپل لوستونکي او اوریدونکي ته یې داسې بیان کړي چې د اوسنیو سیاستوالو او راتلونکو نسلونو د سیاسي لوبې او پرمختګ لپاره لوی لوست او لارښوود شي. هڅه او کوشش وکړي چې د دغو ستونزو د حل ریښتیني اصلاحي او د سمون لاره هم ورته په گوته کړي، نو په کار ده چې دا لوی، پوخ او پیاوړي سیاستوال، قلموال او لیکوال، ادیبان، څیړونکي او تاریخ لیکوونکي لوړه انساني عاطفه او د بشر پالنې وطني او ملي احساس او مسوولیت ولري، په خپله لیکنه کې د ډیر لوی صداقت او صمیمیت ښکارندوی وي، روښانه نړۍ لید او اندیشه ولري او د خلکو د عقیدې د بیان او آزادۍ لپاره کلکه مبارزه وکړي، د ژریدلو او کړیدلو خلکو، دردونو او روحي رنځونو ته ځانګړې پاملرنه وکړي، د پاک او سپیڅلي قلم خاوند وي او د قلم عفت او حیثیت وساتي. خپل ځواکمن قلم تل د سوله ییز ژوند، ملي یووالي، وطنپالنې او ملي ګټو په لاره کې اوچت وساتي.

زموږ ګران هیواد افغانستان یو غرنی او په وچه کې پروت هیواد دی او یو په دریمه برخه یې لوړ غرونه دي او سمندري لاره نه لري همدا وجه ده، چې د خپل ستراتیژیک او حساس موقعیت له مخې زموږ هیوادوال د بیلابیلو کورنیو او بهرنیو لاملونو جغرافیه یې او ټولنیزو ستونزو او پرله پسې خپل منځي جنګونو له امله د لومړنیو بشري حقوقو او د تمدن له بهیر او مدني خوندونو څخه بې برخې پاتې شوي دي.

په ګران هیواد افغانستان کې د یو ملي دموکراتیک او عادلانه سیاسي نظام، قانوني حکومت او قانوني حاکمیت د جوړولو لپاره، ټولنیز عدالت، اقتصادي، کلتوري او فرهنګي پرمختیا او پراختیا، د بشري حقوقو او دموکراتیکو آزادیو ټینګښت، چې د ملي ګټو پر بنسټ ولاړ وي ډیره مهمه برخه جوړوي. کورنۍ سیاست د ټولنیز ژوند په ټولو ملي

چاروکی د ټولنیز عدالت په عملي کولو کې هغه وخت کولای شي، بریالی، گټور او اغیزمن نقش ولري چې د ټولني ژوره او بشپړه پیژندنه، د گڼ شمیر قومونو ملي دودونه د خلکو دیني عقاید او ارزښتونه، د ټولني نورې ریښتینې ځانگړتیاوې له هوښیاري سره په پام کې ونیسي او په دې لاره کې مهمې پریکړې داسې عملي شي چې خلکو ته د زغم او منلو وړ وي. بله خبره دا ده چې د ملي گټو، خپلواکۍ، د خاورې بشپړتیا او ملي حاکمیت د خوندي ساتلو لپاره د بهرني سیاست سمبالول او برابرول ډیر مهم او ارزښتمن رول لري، لنډه دا چې د یو ډاډمن سیاسي او قانوني نظام، قانوني حکومت او حاکمیت او د گټور او اغیزمن کورني او بهرني سیاست په جوړولو کې وطنپالو، ملي او پوهو دولتي چارواکو، پاڅه او تجربه لرونکو سیاستوالو وتلو او هوښیارو مسلکي او تخنیکي کارپوهانو، کدرونو او تکره کارکوونکو ته چې په سیاست او ټولنیزو چارو کې پوه وي اړتیا لري، دوی د هیواد لویه، بډایه او ارزښتمنه پانگه ده چې باید په ډیره ځیرکۍ سره ورته پاملرنه وشي. د دغو ټولو پورتنیو خبرو په پام کې نیولو سره کیدای شي چې په هیواد کې او زموږ په ملي ژوند کې د قانون حاکمیت، ټولنیز عدالت، بیارغونه، د ولسواکي او د پایښت لرونکي ملي روغې جوړې او د ملي ډاډمن امنیت، سولې او سوکالی بنسټ ټینګښت ومومي.

دا یو څرگند حقیقت دی چې د افغانستان تاریخ د جنگ او بربادۍ تاریخ دی او تل په بیلابیلو پلمو کورنۍ ارتجاع، استبداد او بهرني استعمار د خپلو ناوړو اهدافو او گټو لپاره د تاریخ په بیلابیلو پړاوونو کې د لوټمارو، تالنگرو، ظالمانو او زور واکو له خوا زموږ د گران هیواد پر میرنیو، غیرتي او زیارکښو خلکو باندې جنگ ورتپل شوی دی، او زموږ توریالي خلک یې د خپلواکۍ، د خاورې بشپړتیا او د ملي حاکمیت د ساتلو لپاره جگړې ته مجبور کړي دي. د دغو اوږدو خپل

منځي جگړو له امله زموږ د لرغوني هيواد ټولې مادې او مدني سرچينې او زيرمې له منځه تللي دي او هيواد يې وړان او په کنډواله بدل کړې دی. د دغو ټولو ناوړو او وړانوونکو غميزو ترڅنگ د مهاجرت، کډوالۍ او پرديسۍ ترڅې، ځورېدلې او غمگړلې شپې او ورځې هم د پام وړ دي، چې زموږ هيوادوال څو ځله ډله بيز مهاجرت ته اړ شوي دي او خپل گران هيواد يې پرېښی دی. له بده مرغه د مهاجرتونو دا بهير لا روان دی او دا نه ده ښکاره چې کله به پای ته ورسې؟ په هر هيواد کې افغان مهاجر او کډوال له بيلابيلو ستونزو او کړاوونو سره مخامخ دي. خو له نيکه مرغه زموږ هغه افغانان چې په بيلابيلو بهرنيو په تيره بيا په بډای او پرمختللو هيوادونو کې هميشنۍ ژوند لري د افغانستان لپاره د ټولنيز، سياسي، اقتصادي، فرهنگي او علمي پلوه د پام وړ اغيزمنه او گټوره مادې او معنوي سرچينه او زيرمه ده، چې د افغانستان دولت کولای شي د خپلو ملي او مسلکي کارپوهانو له لارې د دوی امکانات د ژوند په بيلابيلو برخو کې وڅيرې او له مېشتو افغانانو سره د ښو اړيکو د ټينگولو او پر يو بل د باور پيدا کولو او مرستې لپاره غوره او عملي لارې چارې ولټوي او هغوی دې ته وهڅوي چې په خپل گران هيواد افغانستان کې د قانوني حکومت او ملي حاکميت، د ټولنيز عدالت او قانونيت، د سوله بيز ژوند، ملي يووالي، اتحاد او اتفاق او ملي امنيت لپاره عملي، اغيزمن، گټور او اوچت گامونه پورته کړي.

دغه ټول پورتنې ملي اهداف او آرمانونه هغه وخت عملي کېدای شي، چې په هيواد کې د ننه او بهر منظم ريښتيني ملي، ټولنيز او سياسي ځواک را منځ ته شي. په دغه ځواک کې د ټولنيز عدالت، دموکراسي، د بشپړې ملي سولې او امنيت، او ملي يووالي پلويان په يوه پراخه ملي جبهه کې سره راټول شي. د قانوني حکومت او ملي حاکميت د ټينگښت لپاره او ملي تړون ته چې هماغه اساسي قانون دی او د هيواد ټولې

ملي چاري د هغه پر بنسټ او ارزښتونو برابريري، حُکمونو ته يې غاړه کيږدي او په کلکه توگه يې ملاتړ او درناوی وکړي، او د حُکمونو او ارزښتونو په لاره کې ټول هيواد وال دې ته وهڅوي، چې د خپلو ملي گټو د ساتلو لپاره يو بل ته د مرستې لاسونه ورکړي او عملا کلکه او ټيگه مبارزه وکړي.

په مسکو کې د افغانانو د کاري مرکز زړورو، غښتلو او پياوړو غړو د اوږدو کلونو راهيسې د خپلو بيلابيلو بوختياوو او د ژوند د نورو چارو او مصروفيتونو تر څنګ خپل اوچت قلم هم له لاسه و نه غورځاوه او قلم يې د هيواد د کرکېچنو حالاتو او شرايطو د مختلفو اړخونو په تړاو، او د هيوادوالو د ژوند د اړينو مسايلو په بيلابيلو برخو کې په تيره بيا دکډوالۍ، جلا وطنۍ، مهاجرت او پرديسۍ پر مهال د سوله ييز ژوند، ملي گټو، د خپل افغاني فرهنگ او کلتور د پرمختيا، پراختيا او ټينګښت لپاره او د ځوانو نسلونو د روزنې، لارښوونې او وطنپالنې او نورو ښېگڼو په لاره کې، په ډيره ژوره مينه او په پوره ريښتينولۍ، صداقت او خلوص سره چلولی دی، او د افغانانو د ملي يووالي، ورورولي، اتحاد او اتفاق په تړاو يې په پوره ځيرکۍ سره پاخه، سپيڅلي، عملي او اوچت گامونه پورته کړي دي، چې د دوی دا نه ستړي کېدونکي سياسي، ټولنيز، کلتوري، فرهنگي، وطني او ملي خدمتونه، زيارو هڅې او هلې ځلې د درنښت، ارزښت، پاملرنې، ستاينې او مننې وړ دي.

يوه لنډۍ را په ياد شوه.

ستا د ښايست گلونه ډير دي

خولی می تنگه زه به کوم کوم ټولومه

ما غوښتل هغه کارونه او فعالیتونه چې د افغانانو کاري مرکز عملاً تر سره کړي دي په بشپړه توګه په دغه لیکنه کې وړاندې کړم خو د وخت د کموالي په مناسبت په پورتنیو خبرو بسنه کوم هسې خو هم دوی په خپل بنسټیز گزارش کې پوره معلومات وړاندې کړي دي.

په پای کې غواړم ووايم :

زه د هغو کارنامو، هاندوهڅو او خدمتونو په تړاو چې په هر اړخیزه توګه د کاري مرکز په بنسټیز گزارش کې ورته اشاره شوي ده د درنښت او ستاینې د وړاندې کولو تر څنګ، غواړم د ټولو هغو پیاوړو او وتلو لیکوالو، تکره ادیبانو، ژورنالیستانو، سیاسي، ملي او وطنپالو ستو چې په اروپا کې ژوند کوي او زه یې پیژنم او تل د بیلابیلو وطني، ملي، ټولنیز، سیاسي، ادبي او فرهنگي مطالبو په اړه ناستې پاستې، ادبي بانډارونه او سیاسي خبرې لرو او ورباندې غږیرو، د دوی په استازیتوب تاسو درنو او د قدر وړ دوستانو ته ژمنه او اطمینان در کړم، چې مور ستاسو د وطني، سیاسي، ملي، ټولنیز فرهنگي، کلتوري او علمي فعالیتونو سره همغږي یوو او تل به ستاسو په څنګ کې د دغو سترو اهدافو او سپیڅلو ارمانونو د عملي کولو په لاره کې در سره ودریرو. ستاسو د کاري مرکز له مشرتابه څخه او د کاري مرکز له هغو یارانو او دوستانو څخه چې د دغې غونډې په جوړولو او سمبالولو کې یې فعاله برخه او ونډه اخیستي ده، د زړه له کومې مننه کوم .

تاسو ټولو درنو یارانو او دوستانو ته د لوی خدای څخه خوشاله، نیکمرغه، سرلوری هوسا، سوکاله او برمیاله ژوند غواړم ستاسو د لا نورو بریوو، بریاوو او غوړیدو په هیله یم.

په درنښت او مینه : انجنیر عبدالقادر مسعود

